



دفتر مقام معظم رہبری
www.leader.ir

رہبر معظم نے پارلیمنٹ کے نویں دور کے انتخابات میں شرکت کی - 2 / Mar / 2012

رہبر معظم انقلاب اسلامی حضرت آیت اللہ العظمیٰ خامنہ ای نے آج صبح اسلامی جمہوریہ ایران کی پارلیمنٹ کے نویں دور کے انتخابات میں حسینہ امام خمینی (رہ) میں حاضر ہو کر اپنا حق رائے دہی استعمال کیا ہے۔

رہبر معظم انقلاب اسلامی نے اپنا ووٹ ڈالنے کے بعد پارلیمنٹ کے نویں انتخابات کو مختلف جہات سے بہت بڑی اہمیت کا حامل قرار دیا اور عوام کو سفارش کرتے ہوئے فرمایا کہ وہ انتخابات میں شرکت کے اپنے حق سے ضرور استفادہ کریں اور اپنی اس اہم ذمہ داری کو اول وقت اور خالص نیت کے ساتھ انجام دیں تاکہ انشاء اللہ ان کا یہ عمل اللہ تعالیٰ کے نزدیک مزید فضیلت کا باعث قرار پائے۔

رہبر معظم انقلاب اسلامی نے تہران کے عوام کو 30 نمائندوں کو ووٹ دینے پر تاکید کرتے ہوئے فرمایا: ایرانی قوم اور اسلامی نظام کے لئے انتخابات ہمیشہ سے بڑی اہمیت کے حامل اور فیصلہ کن رہے ہیں۔

رہبر معظم انقلاب اسلامی نے فرمایا: ایران میں انتخابات حقائق کو روشن کرنے کے علاوہ دوستوں اور دشمنوں کے لئے پیغام کا حامل بھی ہیں اور اسی وجہ سے آج انتخابات میں شرکت کی اہمیت دوچندان ہو گئی ہے۔

رہبر معظم انقلاب اسلامی نے حالیہ 33 برسوں میں قوم کی راہ راست پر حرکت اور پختہ عزم کو بہت ہی اہم قرار دیتے ہوئے فرمایا: دنیا کے دیگر انقلابات میں عوام کچھ سالوں کے بعد دل برداشتہ اور تنگ ہو گئے اور ان کا راستہ تبدیل ہو گیا، لیکن آج کے انتخابات میں دنیا کے لئے یہ پیغام ہو گا کہ ایران کی عظیم قوم گذشتہ 33 برس سے پختہ عزم و ارادہ کے ساتھ اپنے قابل فخر راستے پر اسی طرح شوق و نشاط کے ساتھ گامزن ہے۔

رہبر معظم انقلاب اسلامی حضرت آیت اللہ العظمیٰ خامنہ ای نے نویں پارلیمنٹ کے انتخابات کی اہمیت کی مزید تشریح اور اسلامی جمہوریہ ایران کے انقلاب کے خلاف سامراجی طاقتوں کے پریگنڈے کی جانب اشارہ کرتے ہوئے فرمایا: دنیا کی منہ زور طاقتیں جنہیں بہت سے مسائل میں شکست اور زور دار طمانچہ کھانا پڑا ہے وہ ایران کے خلاف اقتصادی پابندیوں اور لفظی دھمکیوں کے ذریعہ اپنی ناکامیوں کو چھپانے کی کوشش کر رہی ہیں لہذا اس دور کے انتخابات کی اہمیت بہت ہی زیادہ ہے اور ایرانی قوم انتخابات میں وسیع پیمانے پر شرکت کر کے اپنے مؤقف اور اپنے جواب کو بہترین صورت میں بیان کرسکتے ہیں۔



دفتر مقام معظم رهبری
www.leader.ir

رہبر معظم نے تاکید کرتے ہوئے فرمایا: انتخابات میں عوام کی شرکت جتنی زیادہ اور با شوق و نشاط ہوگی ملک و قوم کے مستقبل اور عزت کے لئے اتنی ہی مفید اور مؤثر ہوگی۔

رہبر معظم انقلاب اسلامی نے ذرائع ابلاغ کا صمیمانہ شکریہ ادا کیا جو عوام کی توجہ مبذول کرنے اور انتخابات کی اہمیت کو اجاگر کرنے کے لئے اپنا نقش ایفا کر رہے ہیں، اور انتخابات منعقد کرانے والے تمام اہلکاروں کا شکریہ اور قدردانی کی۔